

Panghkak Jau Ginwang Hta San Columban Hpe Shakawn Shagrau Ai Chyeju Dum Poi Galaw Lai Wa

22.11.2020, Laban

Hkrisatu Hkawhkam Poi Nhtoi rai nga ai, lai wa wa sai laban shani, Panghkak Jau Ginwang, San Paul Nawku Jawng hta, San Columban Hpe shagrau ai Chyeju dum Poi galaw lai wa sai lam chye lu ai.

Shaning shagu ndai poi hpe wu wu di di galaw ai raitim daining gaw Covid -19 Ana Zinli a majaw nlu galaw mat sai re. Ginwang Up Wajau mung, Sara ninghtawn, Buga shagu de nmai du gawan mat ai raitim Loije Buga hta Ginwang Up Wajau Paul Lahpai Awng Dang sa du let Missa Hkungga Nawng Jau ya lai wa sai lam chye lu ai.

**“Hkristu Hkawhkam a kyang lai len hte maren sak  
hkung hkawm sa daw jau lu ai hpung masha ni tai  
nga ga”**

San Columban Poi nhtoi shani, ma marai (8) tup hpe mung Mara raw Sacramentu nnan jaw ya lu sai nna, mara raw Chyoipra hkum nnan lu ai ma ni hpe Wa Jau kawn, “Hkristu Hkawhkam a kyang lai len hte maren sak hkung hkawm sa daw jau lu ai hpung masha ni tai nga ga” nga nna Mungga hte tsun shadum lai wa sai lam chye lu ai..

Wa Jau Awng Dang hku nna, hpung masha ni hpe "*hkrisatu hkawhkam poi mung re hte maren anhte panghkak jau ginwang na hpung masha ni Wajau hpe tsawra hkungga manu shadan let kam hpa ai lam gaw kaja ai, raitim Wajau ntsun yang hpa nchye galaw ai, Wajau a matsun hpe sha ala madat ai hku gaw nnga ga*" nga tsun shadum ai hte Panhkak Jau Ginwang (100) ning hpirng Jubilee Poi galaw na hte seng nna mung myit shajin jahkrum bawngban ai lam ni galaw na matu tsun matsun lai wa sai lam chye lu ai.

Bai nna, lai sai ten Panghkak Jau ginwang hta shaning law law Ginwang up Jau magam lit hpe gun hpai lai wa sai, Wajau kaba Partick Jangmaw Tu Shan hpe mung sa du shakram hkum shaga ai lam galaw lu sai lam Loije kaw na Teresa Ahbu shiga jaw ai hte maren chye lu ga ai.

*Teresa Ah Bu, Loije Mare*